

“Дзень нараджэння – цудоўнае свята”

Сцэнарый святкавання дня нараджэння
з ужываннем элементаў этнапедагогікі.

Мэта: садзейнічаць выхаванню ў дзяцей і бацькоў цікавасці і павагі да нацыянальных традыцый, даць магчымасць адчуць ім прыгажосць і глыбіню народных абрадаў, іх непарыўную і гарманічную сувязь з прыродай.

Ход свята.

(Дзеці і дарослыя рыхтуюцца да свята. Раптам раздаецца стук і ў групавы пакой уваходзіць Буслік з кошыкам у руках.)

Буслік (Б.) Дэбры дзень, дзіцяняткі! Хлопчыкі і дзяўчаткі!

Дзеці. Добры дзень!

Б. Буслік я, усім знаёмы, з калыханкі вам вядомай.

Я дзяцей прыношу ў хаты для матуляў і для татаў.

Выхавальнік (В.) Добры дзень, уваходзь, калі ласка, сёння ў групе ў нас свята-казка.

Б. Ёто за свята сёння ў садзе, не магу я зразумець:

Пэўна свята дзеткі ладзяць, вочкі сталі зіхацець.

Дзеці. Імяніннікаў нашых мы сёння віншuem, спяваць будзем з імі і патанцуем.

Б. А дзе ж імяніннікі, як іх пазнаць? У кошыку ім падарункі ляжаць...

В. Ціха, дзеці, памаўчыце. Бусліку нічога не кажыце. *(Да бусліка).*

А ну, Буслік-чарадзей, адшукай імяніннікаў сярод дзяцей.

Б. *(Выцягвае з кошыка люстэрка, кружыцца).*

Імяніннікаў, люстэрка, пакажы. Хлопчыкі, дзяўчаткі! Хлопчыкі, дзяўчаткі! Запрашае вас люстэрка ў карагод, каб я даведаўся, маляткі, каму з вас споўнілася...год. *(Карагод “Люстэрка”)*

В. От і Буслік, малайчына! Цудадзей дый годзе!

Імяніннікаў знайшоў люстэркам у карагодзе. *(Да дзяцей)*

Ну-ка, дзеткі, імяніннікаў за ручкі бярыце да стала з караваем вядзіце.

Вакол каравая, дзеткі, пахадзіце і тату з мамай моцна вы любіце.

З баратамі, з сястрычкамі жывіце вы ў згодзе.

З бабулямі і дзядулямі – у лагодзе.

А цяпер на пачэснае месца сядайце, нашы віншаванні прымайце!

(Дзеці садзяцца на кажух).

В. З днём нараджэння віншuem, на кажух саджаючы,
Добрую долю гатуем здароўя і шчасця жадаючы.

Б. *(насыпае ў міскі з вадою авёс)*

У вадзіцу аўса насыплем, тварыкі ясныя ўмываем *(да хлопчыкаў)*.

Каб былі моцныя, як гэта вада, шчодрыя, як матухна-зямля.

Вясёлыя, як жвавы ручаёк, прыгожыя, здаровыя, як малады дубок.

(Да дзяўчынак).

Каб жыццё было светлае, як гэта вада, каб ніколі вас не спаткала
бяда.

Каб былі вясёлянькімі, здаровенькімі, дзетачкі,

Прыгожымі, як вясновыя кветачкі. *(Да ўсіх).*

Тут авёс і вада – няхай вас абыдзе бяда!

Будзьце ўсе здаровыя, прыгожыя, вясёлыя.

Маці хлопчыка. Ручнічок табе гатавала. Любоўю, пяшчотай яго
вышывала, шчаслівай жадала долі, каб не сумаваў, сыночак, ніколі.

Маці дзяўчынкі. Дачушачка, кветачка мая! Табе я ручнік гатавала,
Каб радасць і шчасце ў жыцці ты спазнала, я сэрцам яго
вышывала.

(Маці ручнікамі выціраюць дзецям тварыкі і ручкі).

Маці хлопчыка. Хай чыстымі вашы ручкі будуць, справы добрыя
не забудуць. Матулям і татам дапамагаюць, шчасце ў жыцці
здабываюць.

Маці дзяўчынкі. Хай чыстымі будуць вочкі ў вас, а сэрца будзе
добрым. Даём мы вам наказ, дзеткам нашым родным.

В. На галоўкі вяночкі вам надзяваем, жыцця доўгага ўсім жадаем.

Каб хлопчыкі, як дубочки раслі, а дзяўчаткі, як каліна ды вішня,
цвілі.

Каб шчодрымі былі ўсім на дзіва, а багатымі, як жытняя ніва.

І зіхацелі радасцю вочкі, як кветачкі роднай Беларусі – васілёчкі!

*(Хлопчыкам надзяваюць вяночкі з дубовага лісця, дзяўчынкам – з
кветак і лісця каліны і вішні. Запальваюць свечкі і абыходзяць
вакол імяніннікаў тры разы, прыгаворваючы.)*

Свечка, гары, душу весялі, ліха адганяй, дзіця аберагай.

Расці, дзіцятка, не хварэй, хваробу агеньчык гані ад дзвярэй.

Агеньчык пагасне, а ты будзеш жыць, татулю, матулю, сяброў
весяліць.

Дабрыню і спагаду нясі ад душы, дзьмухні мацней, ды свячу
патушы!

(Дзеці тушаць свечкі).

Б. Надыйшоў і мой час вас адарыць. У кошыку маім падарунак
ляжыць.

Зусім незвычайны ад маці-зямліцы, адтуль, дзе цячэ жывая вадзіца.
Дала мне галінкі святая вярба, калі яна побач – абыдзе журба.
Долю яны захаваюць у хаце, а сум і тугу не будуць пускаці.
Дык вось для вас, мае вы дзетачкі, зрабіў я з вярбы цудадзейныя
кветачкі.

*(Аддае дзецям кветкі з лазы, а дарослыя, прасунуўшы рукі пад
пахі дзіцяці і прыціснуўшы далоні да яго вушэй, падымаюць дзіця ў
гару і задаюць яму столькі пытанняў, колькі год споўнілася).*

Кім хочаш быць? З кім сябраваць? Каго будзеш любіць? (і інш.)

Б. Няхай будзе вам, як з цудадзейнага рога:

Шмат добрага ўсяго, шчаслівая ў жыцці дарога.

1-я маці. А цяпер за святочны стол запрашаем усіх:

Дзетак, бацькоў, гасцей дарагіх.

За стол наш госцікі сядайце, імяніннікам здароўя жадайце!

2-я маці. Частуйцеся на здароўе, калі ласка!

Вось пірагі, а вось каўбаска!

А яшчэ зварыла смачную кашу старэнькая бабуля наша,

Каб імянінікаў пачаставаць, здароўя моцнага ім пажадаць.

*(Маці частуюць усіх кашай, Буслік праводзіць з дзецьмі розныя
гульні, атракцыёны, арганізуе імправізаваны канцэрт.)*

Карагод “Люстэрка”.

*На запеў дзеці ідуць па кругу. У сярэдзіне круга з люстэткам у
руках кружыцца Буслік. На прыпеў дзеці ідуць у цэнтр круга да
Бусліка, які працягвае люстэрка імянініку, і той застаецца з ім ў
цэнтры круга.)*

У каго, у каго сёння імяніны?

У Сяргейкі, у Надзейкі ці то ў Яніны?

Прыпеў: зараз, зараз люстэрка нам скажа,

Зараз, зараз нам яно пакажа.

У каго, у каго сёння імяніны?

У Міхалкі, у Таццянкi ці то ў Ярыны?

Прапеў:

У каго, у каго сёння імяніны?

У Алёны, Мікалая ці то ў Васіліны?

Прыпеў: